

Føroysk Myndlistafólk

Ársfrágreiðing 2018

Árið hjá felagnum, ið gongur frá november til oktober, byrjaði við at **nýggj heimasíða** varð almenn í desember 2017. Hetta arbeiðið hevur tikið drúgva tíð, men nú hevur felagið fingið eitt tól, har tað er lættari at senda ymiska kunning út til fólk við áhuga fyri virksema felagsins. Arbeiitt verður áhaldandi at dagføra heimasíðuna.

Árliga **Várframsýningin** var aftur í Listaskálanum 6.-29. apríl 2018. 14 listafólk vóru við á framsýningini. Rithøvundur Vónbjørt Vang setti framsíðingina. Framsýningin var nummar 29 í røðini. Tað vóru Jón Sonni Jensen, Randi Samsonsen og Annika Gregorioussen, ið skipaðu fyri framsýningini.

Føroysk Myndlistafólk er limir í **Fjølrit**, sum nú av álvara er farið undir sítt virksema, at gera sáttmálar við landið, kommunur o.o. fyri at krevja inn "kopipengar", sum síðani skulu lutast út aftur til listafólk, umframt at ætlanir eru at endurstovna Fjølritagrunnin.

Seinastu árin hevur felagið samskipt við Tórshavnar Kommunu um at fáa høli til vega í **Finsen** til myndlistarligt og listgrafiskt virksema. Felagið hevur greitt frá sínari støðu í málinum, men bíðar eftir at Tórshavnar Kommuna tekur avgerð í málinum.

Í juli varð kunngjørt at hølini í **Hoydølum** millum annað skulu brúkast til listarligt virksema. Felagið hevur verið við í menningini av verkæltlanini og fegnast um at glottar eru at hóma, sum betra um arbeiðsumstøðurnar hjá myndlistafólkum í Føroyum.

Hagtøl eru torfør at mótprógva, og tøluni vísa at árliga **miðalinntøkan hjá myndlistafólkum er sera lág**. Skjótul er settur á arbeiði við at betra um hetta. Í lýtuni verður ein fyrireikandi lýsing av støðuni í Føroyum gjørd, ið verður brúkt til komandi samráðingar. Felagið ynskir at ein góð loysn verður gjørd, sum allir partar kunna fegnast um, og hevur tí sett seg í samband við Listasavn Føroya um samstarv. Fyrst og fremst verða kommunur og tað almenna eggjaði til at seta fleiri pengar til endamálið, fyri at tryggja betri livi- og arbeiðskor hjá myndlistafólkum í Føroyum.

Á **aðalfundi** 28. oktober 2017 stóð Jóhan Martin Christiansen fyri vali og varð afturvaldur. Nevndin skipaði seg sum fyri aðalfundin við Jóhan Martini Christiansen sum forfólk, Jón Sonni Jensen sum skrivara og Finleif Mortensen helt á sum kassameistari.

Til stuttleika kann at enda nevast at fleiri av limum felagsins luttóku á bronsustoyppiskeiði í juli, sum Guðrið Poulsen skipaði fyri saman við Thomas Andersson og Troels Buse úr Danmark. Hetta var eitt áhugavert og gevandi skeið. Felagið ynskir at skipa fyri fleiri skeiðum av ymiskum slagi fyri limunum.

26. oktober 2018 var aftur aðalfundur. Finnleif Mortensen stóð fyri vali og ynskti ikki at stilla upp aftur. Kári Svensson varð valdur í nevndina, nevndin skipaði seg beint eftir fundin.

Tórshavn t. 8. januar 2019

Nevndin

Jóhan Martin Christiansen, forfólk

Jón Sonni Jensen, skrivari

Kári Svensson, kassameistari